

15 -ാം കേരള നിയമസഭ

10 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 624

30-01-2024 - ൽ മറുപടിയ്ക്ക്

സംരംഭങ്ങൾ തുടങ്ങുന്നതിനുള്ള ധനസഹായങ്ങൾ

| ചോദ്യം | | ഉത്തരം | |
|---|---|--|--|
| ശ്രീമതി കാനത്തിൽ ജമീല | | ശ്രീ. പി. രാജീവ് (നിയമം, വ്യവസായം, കയർ വകുപ്പ് മന്ത്രി) | |
| <p>(എ) കേരളത്തിൽ സംരംഭങ്ങൾ തുടങ്ങുവാൻ ആഗ്രഹിക്കുന്നവർക്ക് സർക്കാർ ലഭ്യമാക്കുന്ന ധനസഹായങ്ങൾ എന്തൊക്കെയാണെന്നും അവയുടെ മാനദണ്ഡങ്ങൾ എന്തെല്ലാമാണെന്നും വിശദമാക്കാമോ?</p> | <p>(എ) കേരളത്തിൽ സംരംഭങ്ങൾ തുടങ്ങുവാൻ ആഗ്രഹിക്കുന്നവർക്ക് ധനസഹായം നൽകുന്നതിനായി വ്യവസായ വകുപ്പ് നടപ്പിലാക്കി വരുന്ന വിവിധ പദ്ധതികളുടെ വിശദാംശങ്ങളും മാനദണ്ഡങ്ങളും ചുവടെ ചേർക്കുന്നു.</p> <p><u>1. സംരംഭക സഹായ പദ്ധതി (ഇ.എസ്.എസ്)</u></p> <p>സംരംഭക സഹായ പദ്ധതി പ്രകാരം ഉല്പാദന മേഖലയിൽ ആരംഭിക്കുന്ന സംരംഭങ്ങൾക്ക് സ്ഥിര മൂലധന നിക്ഷേപത്തിന്റെ 15 ശതമാനം മുതൽ 45 ശതമാനം വരെ (പരമാവധി 40 ലക്ഷം രൂപ) നിബന്ധനകൾക്ക് വിധേയമായി ധനസഹായം നൽകുന്നു.</p> <p>പ്രാരംഭ സഹായം (Start-up Support), നിക്ഷേപ സഹായം (Investment Support), സാങ്കേതികവിദ്യാ സഹായം (Technical Support) എന്നീ മൂന്ന് ഘട്ടങ്ങൾ ആയിട്ടാണ് സഹായം നൽകുന്നത്.</p> <p><u>അർഹതാ മാനദണ്ഡം</u></p> <p>MSME Act 2006 പ്രകാരം രജിസ്റ്റർ ചെയ്തിട്ടുള്ള, കേരളത്തിൽ പ്രവർത്തിക്കുന്ന, പദ്ധതി മാർഗ്ഗനിർദ്ദേശത്തിൽ പറഞ്ഞിരിക്കുന്ന നെഗറ്റീവ് ലിസ്റ്റിൽ ഉൾപ്പെടാത്ത, ഉൽപ്പാദന മേഖലയിലെ സൂഷ്മ-ചെറുകിട-ഇടത്തരം സംരംഭങ്ങൾക്കാണ് പദ്ധതി പ്രകാരമുള്ള ആനുകൂല്യങ്ങൾക്ക് അർഹതയു് ഉള്ളത്. യൂണിറ്റ് ഉല്പാദനം ആരംഭിച്ച് ഒരു വർഷത്തിനകം അപേക്ഷ സമർപ്പിക്കേണ്ടതാണ്.</p> <p>വിപുലീകരണ/വൈവിധ്യവൽക്കരണ/ആധുനിക വൽക്കരണ പ്രവർത്തനം നടത്തുന്ന യൂണിറ്റുകൾക്കും ആനുകൂല്യങ്ങൾക്ക് അർഹത ഉണ്ടായിരിക്കുന്നതാണ്. ഇപ്രകാരം ഉള്ള യൂണിറ്റുകൾ നിശ്ചിത പ്രോജക്ട് റിപ്പോർട്ടിന്റെ അടിസ്ഥാനത്തിൽ പ്രസ്തുത പ്രവർത്തനങ്ങൾ നടത്തേണ്ടതും വിപുലീകരണ/ വൈവിധ്യവൽക്കരണ/ ആധുനികവൽക്കരണ പ്രവർത്തനങ്ങൾ പൂർത്തീകരിച്ച് ഒരു വർഷത്തിനകം അപേക്ഷ സമർപ്പിക്കേണ്ടതുമാണ്. വിപുലീകരണ/ വൈവിധ്യ വൽക്കരണ/ ആധുനികവൽക്കരണത്തിനു ശേഷം പ്ലാന്റ്, മെഷിനറിയിൽ 25 ശതമാനം വർദ്ധനവ് ഉണ്ടാകേണ്ടതും വിപുലീകരണ പ്രവർത്തനങ്ങളിൽ ഏർപ്പെടുന്ന യൂണിറ്റുകൾക്ക് സമാപിത കപ്പാസിറ്റിയിൽ 25 ശതമാനം വർദ്ധനവ് ഉണ്ടാകേണ്ടതുമാണ്.</p> <p><u>2. നാനോ യൂണിറ്റുകൾക്കുള്ള മാർജിൻമണി ഗ്രാന്റ്</u></p> | | |

ആകെ പ്രോജക്ട് ചെലവ് 10 ലക്ഷം രൂപ വരെയുള്ളതും, ഉല്പാദന മേഖല, മൂല്യാധിഷ്ഠിത പ്രവർത്തനങ്ങൾ നടത്തുന്ന സേവന മേഖല എന്നീ മേഖലകളിൽ ആരംഭിക്കുന്ന ബാങ്ക് വായ്പ എടുത്ത് ആരംഭിക്കുന്നതുമായ യൂണിറ്റുകൾക്ക് ഈ പദ്ധതി പ്രകാരമുള്ള ആനുകൂല്യം ലഭിക്കുന്നു.

അർഹതാ മാനദണ്ഡം

ആകെ പ്രോജക്ട് ചെലവ് 10 ലക്ഷം രൂപ വരെയുള്ള ഉല്പാദന മേഖലയിലും, ജോബ് വർക്ക്/മൂല്യാധിഷ്ഠിത പ്രവർത്തനങ്ങൾ നടത്തുന്ന സേവന മേഖലയിലും ബാങ്ക് വായ്പ എടുത്ത് പുതുതായി ആരംഭിക്കുന്നതും ആയ യൂണിറ്റുകൾക്കാണ് പദ്ധതി പ്രകാരമുള്ള ആനുകൂല്യങ്ങൾക്ക് അർഹത ഉള്ളത്.

3. ഒരു കുടുംബം ഒരു സംരംഭം പദ്ധതി

ഉല്പാദന, സേവന, വ്യാപാര മേഖലയിൽ സംരംഭങ്ങൾ ആരംഭിക്കുന്നതിന് എടുക്കുന്ന ബാങ്ക് വായ്പയിൽ 10 ലക്ഷം വരെയുള്ള ബാങ്ക് വായ്പയ്ക്ക് പലിശയിളവ് നൽകുന്നതിനാണ് ഒരു കുടുംബം ഒരു സംരംഭം പദ്ധതി വഴി വിഭാവനം ചെയ്യുന്നത്.

അർഹതാ മാനദണ്ഡം

01/04/2022-നു ശേഷം ഉല്പാദന, സേവന, വ്യാപാര മേഖലയിൽ ബാങ്ക് ലോൺ എടുത്ത് പുതുതായി ആരംഭിക്കുന്ന സംരംഭങ്ങൾക്കാണ് ഈ പദ്ധതി പ്രകാരം അപേക്ഷിക്കുവാൻ യോഗ്യതയുള്ളത്. 6 മാസം/12മാസക്കാലയളവിൽ ഉള്ള ബാങ്ക് ലോണിന്റെ പലിശയിളവിനാണ് അപേക്ഷകന് ഓരേ തവണയും അപേക്ഷിക്കുവാൻ കഴിയുക. അപേക്ഷ സമർപ്പിക്കുന്ന സമയത്ത് സ്ഥാപനം പ്രവർത്തന നിരതമായിരിക്കണം. ആനുകൂല്യത്തിന് അപേക്ഷിക്കുന്ന കാലയളവിൽ ബാങ്ക് ലോൺ NPA ആകാൻ പാടില്ല. അപേക്ഷിക്കുന്ന യൂണിറ്റുകൾ ഉദ്യം രജിസ്ട്രേഷൻ എടുത്തിരിക്കണം. മറ്റ് പദ്ധതികൾ പ്രകാരം ആനുകൂല്യം ലഭിച്ചിട്ടുള്ള യൂണിറ്റുകൾക്ക് ഈ പദ്ധതി പ്രകാരം ഉള്ള ആനുകൂല്യത്തിന് അർഹതയില്ല.

4. മാനഫാക്ചറിംഗ് മേഖലയിലെ സ്റ്റാർട്ടപ്പുകൾക്കുള്ള സഹായ പദ്ധതി

ഉല്പാദന മേഖലയിലെ സ്റ്റാർട്ടപ്പുകൾക്ക് സാമ്പത്തിക സഹായം നൽകുക, പ്രാരംഭഘട്ടത്തിൽ തന്നെ ആവശ്യമായ സാമ്പത്തിക സഹായം ഉറപ്പാക്കുക എന്നീ ലക്ഷ്യങ്ങളാണ് പദ്ധതി വിഭാവനം ചെയ്യുന്നത്.

അർഹതാ മാനദണ്ഡം

ഉല്പാദന മേഖലയിലുള്ള നൂതന ആശയങ്ങൾ സമർപ്പിക്കുന്ന പുതിയ സ്റ്റാർട്ട് അപ്പുകൾക്കാണ് ഈ പദ്ധതി പ്രകാരം അപേക്ഷിക്കുന്നതിന് യോഗ്യതയുള്ളത്. ജില്ലാ തലത്തിലുള്ള പ്രോജക്ട് അപ്രെസൽ കമ്മിറ്റി അംഗീകരിച്ച ആശയങ്ങൾക്കാണ് പദ്ധതി പ്രകാരം ആനുകൂല്യം ലഭിക്കുന്നതിന് അർഹത ഉണ്ടായിരിക്കുന്നത്.

5. കരകൗശല വിദഗ്ധർക്കുള്ള സഹായ പദ്ധതി (ആശ) :-

കരകൗശല മേഖലയിലെ തൊഴിലാളികൾക്ക് സൂക്ഷ്മ സംരംഭങ്ങൾ ആരംഭിക്കുന്നതിന് കരകൗശല മേഖലയിൽ വിപുലമായ പിന്തുണ നൽകാനും സ്ത്രീ സംരംഭകർ ഉൾപ്പെടുന്ന പ്രത്യേക വിഭാഗങ്ങൾക്ക് ബാങ്കുമായി ബന്ധിപ്പിച്ച

പദ്ധതികളിൽ ഉചിതമായ ഒറ്റത്തവണ സഹായം നൽകാനും ആശ പദ്ധതി ലക്ഷ്യമിടുന്നു.

താഴെപ്പറയുന്ന രേഖകൾ ഉൾപ്പെടെ, ഓൺലൈൻ ആയോ, നേരിട്ടോ (ജില്ലാ വ്യവസായ കേന്ദ്രം മുഖേന) അപേക്ഷ സമർപ്പിക്കാം.

തിരിച്ചറിയൽ രേഖയുടെ സ്വയം സാക്ഷ്യപ്പെടുത്തിയ പകർപ്പ്.

ഒന്നിലധികം പേർ ചേർന്ന് തുടങ്ങുന്ന യൂണിറ്റുകൾക്ക് അവരുടെ യോഗ തീരുമാനത്തിന്റെ സ്വയം സാക്ഷ്യപ്പെടുത്തിയ പകർപ്പ്.

ഉദ്യം രജിസ്ട്രേഷന്റെ സാക്ഷ്യപ്പെടുത്തിയ പകർപ്പ്.

പട്ടിക ജാതി, പട്ടിക വർഗ്ഗ വിഭാഗത്തിൽപ്പെട്ടവർക്ക് ഗസറ്റഡ് ഓഫീസർ സാക്ഷ്യപ്പെടുത്തിയ ജാതി സർട്ടിഫിക്കറ്റ്.

പ്രൊജക്ട് റിപ്പോർട്ടിന്റെ സ്വയം സാക്ഷ്യപ്പെടുത്തിയ പകർപ്പ്.

6. പി.എം വിശ്വകർമ്മ പദ്ധതി:-

വിശ്വകർമ്മ സമൂഹത്തിനെയും സമാനമായ ചില തൊഴിൽ മേഖലകളെയും കാലഘട്ടത്തിനനുസരിച്ച് സാമ്പത്തിക പിന്തുണയും, അവർക്കാവശ്യമായ പരിശീലനവും നൽകി കൊണ്ട് അവരുടെ ബിസിനസ്സ് വളർത്തിയെടുക്കാൻ ആവിഷ്കരിച്ച പദ്ധതിയാണ് PM വിശ്വകർമ്മ യോജന. ഈ പദ്ധതിയിൽ അംഗങ്ങളാകാൻ കഴിയുന്ന തൊഴിൽ വിഭാഗങ്ങൾ

1. ആശാരിമാർ
2. സ്വർണ്ണപണിക്കാർ
3. കൽപ്പണിക്കാർ
4. ഇരുമ്പണിക്കാർ
5. ശിൽപ്പിമാർ (കരിങ്കല്ലിൽ ചിത്ര പണികൾ ചെയ്യുന്നവർ)
6. ബോട്ട്പണിയുന്നവർ
7. തയ്യൽക്കാർ
8. മീൻവല നിർമ്മിക്കുന്നവർ
9. മൺപാത്രം നിർമ്മിക്കുന്ന കശവൻമാർ
10. ബാർബർമാർ
11. അലക്കക്കാർ.
12. കൊട്ട, പായ, ചൂല്, കയർ എന്നിവ ഉണ്ടാക്കുന്ന ജോലിക്കാർ
13. പരമ്പരാഗതമായി പാവകൾ ഉണ്ടാക്കുന്നവർ
14. മാലനിർമ്മിക്കുന്നവർ

15. തുകൽ/പാദരക്ഷാ/ലാടൻ ജോലിക്കാർ തുടങ്ങിയവർക്കെല്ലാം ഈ പദ്ധതിയുടെ ആനുകൂല്യങ്ങൾ ലഭ്യമാണ്.

ഈ പദ്ധതിയിൽ രജിസ്റ്റർ ചെയ്യുന്നവർക്ക് ലഭ്യമാകുന്ന ഗുണങ്ങൾ

1. സർട്ടിഫിക്കറ്റും ഐഡന്റിറ്റി കാർഡും ലഭിക്കുന്നു.
2. ട്രെയിനിങ്ങ്
3. ട്രെയിനിങ്ങ് സമയത്ത് ദിവസം 500 രൂപ സ്റ്റൈപ്പന്റ്.
4. ട്രെയിനിങ്ങ് പൂർത്തിയാക്കുന്നവർക്ക് 15000 രൂപ ടൂൾസ് വാങ്ങുന്നതിന് അഡ്വാൻസ്
5. പരിശീലനം പൂർത്തിയാക്കിയവർക്ക് ഒരു ലക്ഷം രൂപ 5 % പലിശ നിരക്കിൽ വായ്പ ആദ്യഘട്ടത്തിൽ

6. രണ്ടാം ഘട്ടത്തിൽ 2 ലക്ഷം രൂപ വായ്പ 5 % പലിശക്ക്.

ആർക്കൊക്കെ ഈ പദ്ധതിയിൽ അംഗങ്ങളാകാം:

1. മേൽപ്പറഞ്ഞ തൊഴിൽ മേഖലകളിൽ ജോലി ചെയ്യുന്നവരോ, വ്യാപാരം നടത്തുന്നവരോ ആയിരിക്കണം
2. അപേക്ഷകന്/അപേക്ഷകയ്ക്ക് 18 വയസ്സ് കഴിഞ്ഞിരിക്കണം.
3. രജിസ്ട്രേഷൻ സമയത്ത് അപേക്ഷകൻ/അപേക്ഷക പ്രസ്തുത മേഖലയിൽ പ്രവർത്തിക്കുന്ന വ്യക്തി ആയിരിക്കണം
4. രജിസ്റ്റർ ചെയ്യുന്ന വ്യക്തി 5 വർഷത്തിനുള്ളിൽ തൊഴിൽപരമായ വായ്പ എടുത്ത വ്യക്തി ആയിരിക്കരുത്
5. ഒരു റേഷൻ കാർഡിൽ നിന്ന് ഒരാൾക്ക് രജിസ്ട്രേഷൻ
6. സർക്കാർ സർവ്വീസിലുള്ളവർക്കോ അവരുടെ കുടുംബാംഗങ്ങൾക്കോ രജിസ്റ്റർ ചെയ്യാൻ സാധ്യമല്ല.

രജിസ്ട്രേഷൻ ആവശ്യമായ രേഖകൾ:

1. ആധാർ നമ്പർ
2. ആധാറുമായി ബന്ധിപ്പിച്ച മോബൈൽ നമ്പർ
3. ബാങ്ക് അക്കൗണ്ടിന്റെ വിശദ വിവരങ്ങൾ
4. റേഷൻ കാർഡ് നമ്പർ
5. കാസ്റ്റ് സർട്ടിഫിക്കറ്റ്

7. PMFME (Prime Ministers Formalization of Micro Food Processing Enterprises) പദ്ധതി

വ്യവസായ വകുപ്പ് വഴി നടപ്പിലാക്കുന്ന കേന്ദ്ര ഭക്ഷ്യ വ്യവസായ മന്ത്രാലയത്തിന്റെ പദ്ധതിയായ PMFME (Prime Ministers Formalization of Micro Food Processing Enterprises) പദ്ധതി വഴി സൂക്ഷ്മ ഭക്ഷ്യ സംസ്കരണ മേഖലയിലെ വായ്പാ ബന്ധിത പദ്ധതികൾക്ക് സാമ്പത്തിക സഹായം നൽകുന്നു.

പ്രസ്തുത പദ്ധതി പ്രകാരം ആരംഭിക്കുന്ന സംരംഭങ്ങൾക്ക് നൽകി വരുന്ന ആനുകൂല്യങ്ങളും ധനസഹായങ്ങളും താഴെ പറയുന്നു.

വ്യക്തിഗത സംരംഭങ്ങൾക്കുള്ള ക്രെഡിറ്റ്-ലിങ്ക്ഡ് ക്യാപിറ്റൽ സബ്സിഡി - പദ്ധതി പ്രകാരമുള്ള സ്ഥിര മൂലധനത്തിന്റെ 35% പരമാവധി, പരിധി 10 ലക്ഷം രൂപ.

ഫാർമർ പ്രൊഡ്യൂസർ ഓർഗനൈസേഷനുകൾ (FPOs)/പ്രൊഡ്യൂസർ കോപ്പറേറ്റീവ്സ്

പദ്ധതി പ്രകാരമുള്ള സ്ഥിര മൂലധനത്തിന്റെ 35% ക്രെഡിറ്റ്-ലിങ്ക്ഡ് ക്യാപിറ്റൽ സബ്സിഡി

സ്വയം സഹായ ഗ്രൂപ്പുകൾ (സ്വയം സഹായ സംഘങ്ങൾ) -പ്രവർത്തന മൂലധനത്തിനും ചെറിയ ഉപകരണങ്ങൾ വാങ്ങുന്നതിനും സ്വാശ്രയ സംഘത്തിലെ ഓരോ അംഗത്തിനും 40,000 രൂപ ഈ പദ്ധതി പ്രകാരം നൽകും

വ്യക്തിഗത SHG അംഗത്തിനുള്ള പിന്തുണയും സ്വാശ്രയ തലത്തിലുള്ള ഫെഡറേഷൻ മൂലധന നിക്ഷേപത്തിനുള്ള പിന്തുണയും - ക്രെഡിറ്റ് ലിങ്ക്ഡ് ഗ്രാന്റ് @ 35% പരമാവധി തുക 10 ലക്ഷം രൂപ

പൊതു ഇൻഫ്രാസ്ട്രക്ചറിനുള്ള സഹായം - എഫ്പിഒകൾ, സ്വാശ്രയസംഘങ്ങൾ, സഹകരണ സംഘങ്ങൾ, ഏതെങ്കിലും സർക്കാർ ഏജൻസി അല്ലെങ്കിൽ സ്വകാര്യ സംരംഭങ്ങൾ എന്നിവയ്ക്ക് 35% ക്രെഡിറ്റ് ലിങ്ക്ഡ് ഗ്രാന്റ് പരമാവധി 3 കോടി രൂപ നൽകുന്നു. പദ്ധതി ചെലവ് 10 കോടി രൂപയായി നിജപ്പെടുത്തിയിരിക്കുന്നു.

ബ്രാൻഡിംഗ്, മാർക്കറ്റിംഗ് എന്നിവയ്ക്കുള്ള സഹായം - എഫ്പിഒകൾ / സ്വാശ്രയസംഘങ്ങൾ/ സഹകരണ സംഘങ്ങൾ അല്ലെങ്കിൽ മൈക്രോ എഡ് പ്രോസസ്സിംഗ് എന്റർപ്രൈസസുകളുടെ SPV എന്നിവയാണ് സഹായം നൽകുന്നത്. പദ്ധതി ചെലവിന്റെ 50% ആണ് പരമാവധി സഹായം.

8. പ്രധാനമന്ത്രിയുടെ തൊഴിൽ ദായക പദ്ധതി (PMEGP).

തൊഴിലും ഉത്പാദനവും വർദ്ധിപ്പിക്കാൻ ഉദ്ദേശിച്ചുകൊണ്ടുള്ള കേന്ദ്രസർക്കാർ പദ്ധതിയാണിത്. ഉൽപ്പാദന മേഖലയിൽ 50 ലക്ഷം രൂപ വരെയും സേവനമേഖലയിൽ 20 ലക്ഷം രൂപ വരെയും പരമാവധി പദ്ധതി ചെലവ് വരുന്ന പുതിയ സംരംഭങ്ങൾ ഈ പദ്ധതിയിലൂടെ വായ്പാ ബന്ധിതമായി ആരംഭിക്കാവുന്നതാണ്. അപേക്ഷയും അനുബന്ധ രേഖകളും www.kviconline.gov.in എന്ന വെബ്സൈറ്റിലൂടെ സമർപ്പിക്കാവുന്നതാണ്. ജില്ലാ വ്യവസായ കേന്ദ്രം, KVIC, KVIB എന്നിവ മുഖേന ഈ പദ്ധതി നടപ്പിലാക്കുന്നു

| ഗുണഭോക്താ- വിന്റെ വിഭാഗം | സ്വന്തം മുതൽ മുടക്ക് | ബാങ്ക് വായ്പ | സബ്സിഡിനിരക്കു | |
|--|----------------------------|-----------------|----------------|--------|
| | | | നഗ- രം | ഗ്രാമം |
| പൊതുവിഭാഗം | 10% | 90% | 15% | 25% |
| മുൻഗണനവിഭാഗം (സ്ത്രീകൾ, ഭിന്നശേഷിക്കാർ, പട്ടികജാതി, പട്ടികവർഗ്ഗം, ഒബിസി, ന്യൂനപക്ഷവിഭാഗം, വിമുക്തഭടന്മാർ, ട്രാൻസ് ജെൻഡർസ്, etc) | 5% | 95% | 25% | 35% |

9. സ്വകാര്യ വ്യവസായ എസ്റ്റേറ്റ് പദ്ധതി

വ്യവസായ വളർച്ചയ്ക്ക് അനുയോജ്യമായ ഭൂമിയുടെ ദൗർലഭ്യം എന്ന കുറവ് പരിഹരിച്ച് വ്യവസായ വികസനത്തിന് കുതിപ്പ് നൽകുവാനും സംസ്ഥാനത്തെയുവാക്കൾക്ക് തൊഴിലവസരങ്ങൾ സൃഷ്ടിക്കുവാനും വ്യവസായികമേഖലയിൽ കൂടുതൽ നിക്ഷേപം നേടുന്നതിനും സർക്കാർ പ്രായോഗികതലത്തിൽ പരിഷ്കരിച്ച നയത്തിന്റെ ഭാഗമായി നടപ്പിലാക്കി വരുന്ന പദ്ധതിയാണ് സ്വകാര്യ വ്യവസായ എസ്റ്റേറ്റ് പദ്ധതി. സ്വകാര്യ വ്യവസായ എസ്റ്റേറ്റിലെ വൈദഗ്ദ്ധി, ജലം, റോഡ്, ഡ്രെയിനേജ്, ETP/CETP തുടങ്ങിയ അടിസ്ഥാനസൗകര്യങ്ങൾ, ലബോറട്ടറി, ടെസ്റ്റിംഗ് സർട്ടിഫിക്കേഷൻ തുടങ്ങിയ പൊതുസൗകര്യങ്ങളും ഒരുക്കുന്നതിന് ഡെവലപ്പർക്ക്, ഏക്കറിന് 30 ലക്ഷം രൂപ നിരക്കിൽ പരമാവധി 3 കോടി രൂപ വരെ ഒരു പ്രൈവറ്റ് ഇൻഡസ്ട്രിയൽ എസ്റ്റേറ്റ് സർക്കാർ ധനസഹായം

നൽകുന്നതാണ്. ഡെവലപ്പർ പെർമിറ്റ് ലഭിച്ചിട്ടുള്ള പ്രൈവറ്റ് ഇൻഡസ്ട്രിയൽ എസ്റ്റേറ്റുകളിലെ അടിസ്ഥാന സൗകര്യ വികസനം പൂർത്തിയാക്കുന്ന മുറയ്ക്ക് reimbursement ആയിട്ടാണ് തുക അനുവദിക്കുന്നത്.

10. വി മിഷൻ പദ്ധതി :

സംസ്ഥാനത്തെ വനിതകൾക്കിടയിൽ സംരംഭകത്വം പ്രോത്സാഹിപ്പിക്കുക എന്ന ലക്ഷ്യത്തോടെ കെ.എസ്.ഐ.ഡി.സി വനിതാ സംരംഭകർക്ക് വായ്പ സഹായം നൽകി വരുന്ന പദ്ധതിയാണ് വനിതാ സംരംഭകത്വ മിഷൻ അഥവാ വി-മിഷൻ. നിലവിലുള്ള സംരംഭത്തിന്റെ വിപുലീകരണം, ആധുനികവൽക്കരണം, സർട്ടിഫിക്കേഷൻ, അക്രഡിറ്റേഷൻ, അനുബന്ധ വൈവിധ്യവൽക്കരണം മുതലായവയ്ക്കാണ് വായ്പ സഹായം നൽകിവരുന്നത്. ഈ പദ്ധതിപ്രകാരം നിലവിൽ പത്തുലക്ഷം രൂപ വാർഷിക വിറ്റു വരവുള്ള സ്ത്രീ സംരംഭങ്ങൾക്ക് പരമാവധി 50 ലക്ഷം രൂപവരെ 7.5% പലിശ നിരക്കിൽ ആറ് വർഷത്തേക്ക് ഈടില്ലാതെ വായ്പ നൽകി വരുന്നു.

11. സ്കെയിൽ അപ്പ് സപ്പോർട്ട്:

തങ്ങളുടെ ഉൽപ്പന്നം/സേവനം വിജയകരമായി വികസിപ്പിക്കുകയും വാണിജ്യവൽക്കരിക്കുകയും ചെയ്ത സ്റ്റാർട്ടപ്പുകൾക്ക് "സ്കെയിൽ അപ്പ് സപ്പോർട്ട്" എന്ന പദ്ധതിയും കെ. എസ്. ഐ. ഡി. സി. നടപ്പിലാക്കി വരുന്നു. ഈ പദ്ധതിപ്രകാരം 100 ലക്ഷം രൂപ വരെ നിലവിൽ 7% പലിശനിരക്കിൽ നാല് വർഷത്തേക്ക് ഈടില്ലാതെ വായ്പ നൽകി വരുന്നു

12. സീഡ് ഫണ്ട് അസിസ്റ്റൻ്റ്:

കേരളത്തിലുടനീളമുള്ള സ്റ്റാർട്ടപ്പുകളെ പ്രോത്സാഹിപ്പിക്കുന്നതിനായി വിദ്യാർത്ഥികളുടെ കമ്മ്യൂണിറ്റി യൂവ സംരംഭകരുടെ നൂതനവും വ്യാപാര യോഗ്യമായ സംരംഭങ്ങൾക്ക് കെ. എസ്. ഐ. ഡി. സി ഇരുപത്തഞ്ചുലക്ഷം രൂപ വരെ മൂലധനസഹായം നൽകി വരുന്നു. സംരംഭം തുടങ്ങുന്നതിന് ഇരുപത്തഞ്ചുലക്ഷം രൂപ വരെ, നിലവിൽ 6.75% പലിശനിരക്കിൽ നാല് വർഷത്തേക്ക് ഈടില്ലാതെ വായ്പ നൽകി വരുന്നു.

സെക്ഷൻ ഓഫീസർ